

DEĊIŻJONI TAL-KUMMISSJONI

tat-22 ta' Diċembru 2008

li tistabbilixxi li l-Artikolu 30(1) tad-Direttiva 2004/17/KE tal-Parlament Ewropew u tal-Kunsill li tikkordina l-proċeduri ta' akkwisti ta' entitajiet li joperaw fis-setturi tas-servizzi tal-ilma, l-enerġija, t-trasport u postali japplika għall-produzzjoni tal-elettriku fir-Repubblika Ċeka

(notifikata taht id-dokument numru C(2008) 8569)

(It-test biċ-Ċek biss hu awtentiku)

(Test b'relevanza għaż-ŻEE)

(2009/47/KE)

IL-KUMMISSJONI TAL-KOMUNITAJIET EWROPEJ,

Wara li kkunsidrat it-Trattat li jstabbilixxi l-Komunità Ewropea,

Wara li kkunsidrat id-Direttiva 2004/17/KE tal-Parlament Ewropew u tal-Kunsill tal-31 ta' Marzu 2004 li tikkordina l-proċeduri ta' akkwisti ta' entitajiet li joperaw fis-setturi tas-servizzi tal-ilma, l-enerġija, t-trasport u postali ⁽¹⁾, u b'mod partikolari l-Artikolu 30(4) u (6) tagħha,

Wara li kkunsidrat it-talba mressqa mir-Repubblika Ċeka permezz tal-posta elettronika fit-3 ta' Lulju 2008,

Wara li kkonsultat lill-Kumitat Konsultattiv għall-Kuntratti Pubbliċi,

Billi:

I. IL-FATTI

- (1) Fit-3 ta' Lulju 2008, il-Kummissjoni rċeviet talba mir-Repubblika Ċeka skont l-Artikolu 30(4) tad-Direttiva 2004/17/KE, trażmessa lill-Kummissjoni permezz tal-posta elettronika. Il-Kummissjoni, permezz tal-posta elettronika tas-26 ta' Settembru 2008, talbet għal informazzjoni addizzjonali, li l-awtoritajiet Ċeki ipprovdew permezz tal-posta elettronika fid-9 ta' Ottubru 2008.
- (2) It-talba mressqa mir-Repubblika Ċeka tikkonċerna l-produzzjoni tal-elettriku.
- (3) It-talba hija akkumpanjata minn ittra minn awtorità nazzjonali indipendenti (Energetický regulační úřad, l-awtorità regolatorja tal-enerġija Ċeka), u minn ittra minn awtorità indipendenti oħra (Úřad pro ochranu hospodářské soutěže, l-Uffiċċju Ċek għall-Protezzjoni tal-Kompetizzjoni). Iż-żewġ awtoritajiet janalizzaw il-

kundizzjonijiet tal-aċċess għas-suq relevanti, u jsibuh bla restrizzjonijiet, filwaqt li l-ebda wahda minnhom ma tistabilixxi li ntlahqet il-kundizzjoni l-oħra dwar l-espożizzjoni diretta għall-kompetizzjoni rigward il-produzzjoni tal-elettriku fir-Repubblika Ċeka.

II. IL-QAFAS LEGALI

- (4) L-Artikolu 30 tad-Direttiva 2004/17/KE jistipula li l-kuntratti mahsuba biex jippermettu t-tweġiq ta' wahda mill-attivitajiet li għalihom tapplika d-Direttiva ma għandhomx ikunu suġġetti għad-Direttiva jekk, fl-Istat Membru li fih titwettagħ, l-attività hija espota direttament għal kompetizzjoni fuq swieq li għalihom l-aċċess m'huwiex ristrett. L-espożizzjoni diretta għall-kompetizzjoni għandha tigi vvalutata fuq il-bażi ta' kriterji oġġettivi, waqt li jitqiesu l-karatteristiċi speċifiċi tas-settur konċernat. L-aċċess jitqies li jkun mhux ristrett jekk l-Istat Membru jkun implimenta u applika l-leġiżlazzjoni Komunitarja rilevanti li tiftaħ settur partikolari jew parti minnu. Din il-leġiżlazzjoni hija elenkata fl-Anness XI tad-Direttiva 2004/17/KE, li, fil-qasam tal-elettriku, tirreferi għad-Direttiva 96/92/KE tal-Parlament Ewropew u tal-Kunsill tad-19 ta' Diċembru 1996 dwar ir-regoli komuni għas-suq intern tal-elettriku ⁽²⁾. Id-Direttiva 96/92/KE għet sostitwita bid-Direttiva 2003/54/KE tal-Parlament Ewropew u tal-Kunsill tas-26 ta' Ġunju 2003 dwar ir-regoli komuni għas-suq intern tal-elettriku u li tirrevoka d-Direttiva 96/92/KE ⁽³⁾, li tirrikjedi livell saħansitra oghla ta' ftuħ tas-suq.

- (5) Ir-Repubblika Ċeka implimentat u applikat mhux biss id-Direttiva 96/92/KE, imma wkoll id-Direttiva 2003/54/KE, waqt li għażlet is-separazzjoni legali u organizzattiva għan-networks tat-trażmissjoni u d-distribuzzjoni għajr għall-iżgħar kumpaniji tad-distribuzzjoni li, waqt li jibqgħu jkun suġġetti għas-separazzjoni fil-kontabbiltà, huma eżentati mir-rekwiżiti tas-separazzjoni legali u organizzattiva billi għandhom anqas minn 100 000 klijent jew iservu sistemi tal-elettriku b'konsum ta' anqas minn 3 TWh fl-1996. Barra minn hekk, l-operatur tas-sistema tat-trażmissjoni, CEPS, kellu s-separazzjoni totali tal-proprjetà b'konsegwenza ta' dan, u f'konformità mal-ewwel subparagrafu tal-Artikolu 30(3), l-aċċess għas-suq għandu jiġi kkunsidrat mhux ristrett.

⁽¹⁾ ĠU L 134, 30.4.2004, p. 1.⁽²⁾ ĠU L 27, 30.1.1997, p. 20.⁽³⁾ ĠU L 176, 15.7.2003, p. 37.

- (6) L-espożizzjoni diretta għall-kompetizzjoni għandha tiġi valutata fuq il-bażi ta' indikaturi varji, li l-ebda wiehed minnhom ma hu deciziv *per se*. Fir-rigward tas-swieq ikkonċernati b'din id-deċizzjoni, is-sehem tas-suq tal-partecipanti ewlenin f'suq partikolari jikkostitwixxi kriterju li għandu jittiehed in konsiderazzjoni. Kriterju iehor huwa l-livell tal-konċentrazzjoni f'dawk is-swieq. Fid-dawl tal-karatteristiċi tas-swieq ikkonċernati, għandhom jiġu kkunsidrati kriterji ulterjuri bħalma huma t-thaddim tal-mekkanizmu ta' bilanċ, il-kompetizzjoni fuq il-prezz u l-livell ta' konsumaturi li jibdlu.
- (7) Din id-Decizzjoni hija bla ħsara għall-applikazzjoni tar-regoli dwar il-kompetizzjoni.

III. VALUTAZZJONI

- (8) It-talba mressqa mir-Repubblika Ċeka tikkonċerna l-produzzjoni tal-elettriku fir-Repubblika Ċeka.
- (9) It-talba Ċeka tikkunsidra li s-suq ġeografiku rilevanti ikun suq ikbar mit-territorju nazzjonali, jiġbor fih it-territorji tar-Repubblika Ċeka, il-Polonja, is-Slovakkja, l-Awstrija u l-Ġermanja. Intqal li raġuni ewlenija għal din id-definizzjoni ta' suq hu s-sehem għoli tal-kapaċità tal-interkonnettività (ma' diversi Stati Membri) meta mqabbel mal-produzzjoni domestika u domanda. Skont l-informazzjoni mogħtija mill-awtoritajiet Ċeki fir-risposta tagħhom tad-9 ta' Ottubru 2008, fl-2007 kienu esportati 25.6 TWh u matul l-istess sena kienu importati 9.5 TWh. Ir-Repubblika Ċeka hija għalhekk esportatur nett tal-elettriku b'esportazzjoni netta li twassal għal 16.1 TWh, ekwivalenti għal kważi 20 % ⁽¹⁾ tal-produzzjoni netta totali tal-elettriku (81.4 TWh). Argument iehor imressaq rigward l-eżistenza ta' suq ġeografiku iktar wiesa' huwa l-iżvilupp lejn konvergenza tal-prezzijiet bejn is-suq nazzjonali fir-Repubblika Ċeka u dak fil-Ġermanja kif ukoll is-sehem dejjem jikber tal-PXE Prague energy Exchange.
- (10) Madanakollu, il-kapaċità ta' interkonnessjoni relattiva għolja u l-prezz konvergenti m'humex suffiċjenti biex jiffassal suq rilevanti. Ir-regoli tas-suq lokali u b'mod partikolari l-pożizzjoni indispensabbli u dominanti ta' kwalunkwe partecipant fis-suq (li fil-każ tar-Repubblika Ċeka hu l-operatur CEZ) jistgħu jwasslu biex jiddefinixxu suq idjaq. F'dan il-kuntest, għandu jiġi nnutat li skont ir-risposta tal-awtoritajiet Ċeki tad-9 ta' Ottubru 2008, is-

sehem qawwi tal-volum dejjem jikber tal-PXE, johroġ minn tranżazzjonijiet li jinvolvu c-CEZ. Barra minn hekk, il-Kummissjoni analizzat ukoll l-Inkjest tas-Settur tal-Energija tagħha ⁽²⁾ fir-rigward ta' definizzjonijiet possibbli tas-suq ġeografiku li jmorru lil hinn mill-ghan nazzjonali, jekk ċerti pajjiżi fl-Ewropa Ċentrali jistgħux ikunu parti minn grupp possibbli ta' pari ta' swieq rilevanti. Għall-par tal-pajjiżi Awstrija-Ġermanja, id-daqs tal-operatur ewleni fl-Awstrija flimkien mal-kongestjoni interna tan-netwerk Awstrijaku waqqfu lill-Kummissjoni milli tikkonkludi li se jkun hemm suq rilevanti ikbar minn dak nazzjonali. Bl-istess mod, fil-każ tar-Repubblika Ċeka u s-Slovakkja, id-daqs rispettiv tal-operaturi dominanti u l-indispensabbiltà tagħhom biex jilhqnu d-domanda jwasslu għall-konklużjoni li anke dawk iż-żewġ pari ta' pajjiżi ma jagħmlux parti mill-istess suq ġeografiku rilevanti. Barra minn hekk, il-Kummissjoni riċentament investigat is-swieq tal-produzzjoni tal-elettriku tal-Awstrija u tal-Polonja u sabet li huma nazzjonali fl-ambitu ġeografiku ⁽³⁾. Fl-aħhar nett, fid-deċizzjoni anti-trust reċenti tagħha C(2008) 7367 tas-26 ta' Novembru 2008 kontra E.ON dwar is-suq ta' bejgħ bl-ingrossa Ġermaniż, il-Kummissjoni kkunsidrat lil dan tal-aħhar bħala suq b'ambitu nazzjonali, mingħajr mal-pajjiżi ġirien (kemm fil-Punent, kif ukoll fil-Lvant) ikunu parti minn suq ġeografiku usa' ⁽⁴⁾.

- (11) B'konsegwenza ta' dan, l-eżistenza ta' suq reġjonali għandha titwarrab. Dan huwa wkoll konsistenti mal-istqarrija tal-Uffiċċju Ċek tal-Protezzjoni tal-Kompetizzjoni li "waqt li kien qiegħed jeżamina l-applikazzjoni skont l-Artikolu 30, l-Uffiċċju, b'konsiderazzjoni għall-investigazzjoni eżistenti tiegħu, beda mill-preżunzjoni li s-suq rilevanti tal-produzzjoni tal-elettriku għandu jkun, mill-punt ġeografiku, definit mit-territorju tar-Repubblika Ċeka. Fid-dawl ta' dawn il-fatti ppreżentati fil-Premessi 9 u 10 ta' hawn fuq, it-territorju tar-Repubblika Ċeka għandu għalhekk jiġi kkunsidrat li jikkostitwixxi s-suq rilevanti għall-finijiet tal-valutazzjoni tal-kundizzjonijiet stabbiliti fl-Artikolu 30(1) tad-Direttiva 2004/17/KE.
- (12) Kif jirriżulta minn prassi kostanti ⁽⁵⁾ fir-rigward tad-Decizzjonijiet tal-Kummissjoni skont l-Artikolu 30, il-Kummissjoni kkunsidrat li, fir-rigward tal-produzzjoni

⁽¹⁾ 19,78 %. L-esportazzjoni totali kienet ta' 31,45 % tal-produzzjoni netta totali, waqt li l-importazzjoni totali kienet ta' 11,67 % tal-produzzjoni netta totali. Jekk ikkunsidrata f'relazzjoni mal-konsum nett domestiku tal-elettriku għall-2007 (bejn wieħed u iehor 59,7 TWh skont l-awtoritajiet Ċeki), l-esportazzjoni totali kienet ta' 42,88 % u l-esportazzjoni netta ta' 26,97 %, waqt li l-importazzjoni totali kienet ta' 15,91 % tal-konsum nett domestiku tal-elettriku.

⁽²⁾ Ara COM(2006) 851 finali tal-10.1.2007: Komunikazzjoni mill-Kummissjoni: Inkjesta skont l-Artikolu 17 tar-Regolament (KE) Nru 1/2003 fis-setturi Ewropej tal-gass u tal-elettriku, minn hawn 'il quddiem imsejjah "Rapport Finali", Anness B, punt A.2.7, 339.

⁽³⁾ Ara Decizzjoni tal-Kummissjoni 2008/585/KE tas-7 ta' Lulju 2008 li teżenta l-produzzjoni tal-elettriku fl-Awstrija mill-applikazzjoni tad-Direttiva 2004/17/KE tal-Parlament Ewropew u tal-Kunsill li tikkordina l-proċeduri tal-akkwisti tal-entitajiet li joperaw fis-setturi tas-servizzi tal-ilma, l-enerġija, it-trasport u tal-posta, GU L 188 tas-16.7.2008, p. 28 u Decizzjoni tal-Kummissjoni tal-11 ta' Settembru 2008 li tistabbilixxi li l-Artikolu 30(1) tad-Direttiva 2004/17/KE tal-Parlament Ewropew u tal-Kunsill li tikkordina l-proċeduri ta' akkwisti ta' entitajiet li joperaw fis-setturi tas-servizzi tal-ilma, l-enerġija, t-trasport u postali japplika għall-produzzjoni u l-bejgħ bl-ingrossa tal-elettriku fil-Polonja, GU L 251 tad-19.9.2008, p. 35.

⁽⁴⁾ Għadha mhix ippubblikata fil-Gurnal Uffiċjali. Ara stqarrija għall-istampa IP/08/1774 tas-26.11.2008.

⁽⁵⁾ L-aktar riċenti fid-Decizzjonijiet imsemmija fuq 2008/585/KE u 2008/741/KE.

tal-elettriku, "indikatur wiehed għall-grad ta' kompetizzjoni fis-swieq nazzjonali huwa s-sehem totali mis-suq tal-ikbar tliet produtturi". Skont it-"Tabella 6 Pożizzjoni tas-Suq bl-Ingrossa", p. 12 *et seq* tad-"Dokument ta' Hidma għall-Istaff tal-Kummissjoni: Dokument meħmuż mar-Rapport dwar il-Progress fil-Holqien tas-Suq Intern tal-Gass u l-Elettriku" ⁽¹⁾, l-ishma tat-tliet ġeneraturi l-kbar kienu jlahhqu għad-69,4 % tal-produzzjoni tal-elettriku fl-2006 u telghu għal 73,9 % fl-2007. Skont l-informazzjoni mogħtija mill-awtoritajiet Ċeki fir-risposta tagħhom tad-9 ta' Ottubru 2008, il-kumpanija dominanti kellha fidejha kważi 70 % tal-kapaċità totali installata u t-tieni u t-tielet l-iktar kbar kellhom fidejhom 3,5 % u 3 % rispettivament. Dawn il-livelli ta' konċentrazzjoni, li jinkludu s-sehem mis-suq totali tal-ikbar tliet produtturi huma oghla mill-perċentwal korrispondenti, 39, li għaliha jirreferu d-Deciżjonijiet tal-Kummissjoni 2006/211/KE ⁽²⁾ u 2007/141/KE ⁽³⁾ għar-Renju Unit. Huma wkoll oghla b'mod sinifikanti mil-livell (52,2 %) imsemmi fid-Deciżjoni tal-Kummissjoni 2008/585/KE ⁽⁴⁾ fir-rigward tal-Awstrija, kif ukoll huma oghla mil-livell (58 % tal-produzzjoni gross) imsemmi fid-Deciżjoni tal-Kummissjoni 2008/741/KE ⁽⁵⁾ fil-każ tal-Polonja.

- (13) Il-livelli ta' konċentrazzjoni Ċeki tal-ikbar tliet operaturi huma fl-aħħar nett simili għal jew inqas mil-livelli korrispondenti msemija fid-Deciżjonijiet 2006/422/KE ⁽⁶⁾ u 2007/706/KE ⁽⁷⁾ li jikkonċernaw il-Finlandja (73,6 %) u

l-Iżvezja (86,7 %) rispettivament. Madankollu, hemm differenza importanti bejn il-każ Ċek fuq naha u dak Svediż u Finlandiż fuq in-naha l-oħra. B'mod partikolari, fir-Repubblika Ċeka hemm operatur wiehed dominanti biż-żewġ produtturi l-oħra l-iktar kbar li għandhom ishma fis-suq li huma iżgħar b'fattur ta' għoxrin (3 % huwa l-inqas sehem u bejn wiehed u iehor 70 % l-ogħla). Fil-Finlandja ċ-ċifri korrispondenti juru li l-operatur b'seħem mis-suq ta' 18,3 % kien l-inqas fost it-tlieta ewlenin u dak b'seħem mis-suq ta' 33,7 % kien l-ogħla. Bl-istess mod, għall-Iżvezja teżisti firxa ta' bejn 17,4 % bhala l-inqas u 47,1 % bhala l-ogħla.

- (14) F'dan il-kuntest għandha titfakkar ukoll ġurisprudenza kostanti ⁽⁸⁾, li skont hi "ishma fis-suq għoljin hafna huma fihom infushom, minbarra f'ċirkustanzi eċċezzjonali, xhieda tal-eżistenza ta' pożizzjoni dominanti. Dik hi s-sitwazzjoni meta jkun hemm sehem mis-suq ta' 50 %".
- (15) Il-livell tal-importazzjoni tal-elettriku fir-Repubblika Ċeka ilahhaq għal ftit iktar minn 11 % tad-domanda totali tagħha ⁽⁹⁾ li, filwaqt li hu oghla mis-sehem tal-importazzjoni tal-elettriku fil-Polonja, jilhaq inqas min-nofs tas-sehem fil-każ tal-Awstrija ⁽¹⁰⁾ ⁽¹¹⁾. Anke fil-każijiet tal-Iżvezja u tal-Finlandja, il-livelli għoljin ta' konċentrazzjoni tal-ikbar tliet produtturi huma "ikkompensati" bil-"pressjoni kompetittiva fuq... is-suq imnissla mill-potenzjal tal-importazzjoni tal-elettriku minn barra..." ⁽¹²⁾. Huwa għalhekk diffiċli biex jinstab li jkun hemm pressjoni kompetittiva sostanzjali mill-elettriku importat mir-Repubblika Ċeka u l-fatt li jkun hemm kapaċità tat-trasport biex joghla l-livell tal-importazzjoni sostanzjalment huwa biss teoriku, ladarba ir-Repubblika Ċeka kienet esportatur nett ta' kull sena sa mill-inqas l-2003 u ser tkompli tkun hekk fuq firxa medja ta' żmien. Dan il-livell ta' konċentrazzjoni għalhekk ma jistax jittiehed bhala indikatur tal-espożizzjoni diretta għall-kompetizzjoni tas-suq tal-produzzjoni.
- (16) It-twegiba tal-awtoritajiet Ċeki tad-9 ta' Ottubru 2008 tindika wkoll lejn is-CEZ li qed tippjana l-biċċa l-kbira tal-proġetti futuri ta' produzzjoni fuq skala kbira fuq il-livell tan-network tat-trażmissjoni, b'mod partikolari permezz tal-bini nukleari l-għdid, l-estensjoni għat-tul tal-hajja tal-impjant nukleari eżistenti Dukovany kif ukoll proġetti ta' impjanti tal-enerġija mħaddma

⁽¹⁾ COM(2008)192 finali tal-15.4.2008, f'dan li ġej imsejjah bhala "Anness għar-Rapport ta' Progress tal-2007". Ir-Rapport innifissu, SEC(2008)460, sejjer jissejjah "Rapport ta' Progress 2007".

⁽²⁾ Id-Deciżjoni tal-Kummissjoni tat-8 ta' Marzu 2006 li tistabbilixxi li l-Artikolu 30(1) tad-Direttiva 2004/17/KE tal-Parlament Ewropew u tal-Kunsill tal-31 ta' Marzu 2004 li tikkordina l-proċeduri ta' xiri ta' entitajiet li joperaw fis-setturi tal-ilma, l-enerġija, it-trasport u s-servizzi postali japplika għall-produzzjoni tal-elettriku fl-Ingilterra, l-Iskozja u Wales, GU L 76, 15.3.2006, p. 6.

⁽³⁾ Id-Deciżjoni tal-Kummissjoni tas-26 ta' Frar 2007 li tistabbilixxi li l-Artikolu 30(1) tad-Direttiva 2004/17/KE tal-Parlament Ewropew u tal-Kunsill tal-31 ta' Marzu 2004 li tikkordina l-proċeduri ta' xiri ta' entitajiet li joperaw fis-setturi tal-ilma, l-enerġija, it-trasport u s-servizzi postali japplika għall-produzzjoni tal-elettriku fl-Ingilterra, l-Iskozja u Wales, GU L 62, 1.3.2007, p. 23.

⁽⁴⁾ Id-Deciżjoni tal-Kummissjoni tas-7 ta' Lulju 2008 li teżenta l-produzzjoni tal-elettriku fl-Awstrija mill-applikazzjoni tad-Direttiva 2004/17/KE tal-Parlament Ewropew u tal-Kunsill li tikkordina l-proċeduri tal-akkwisti tal-entitajiet li joperaw fis-setturi tas-servizzi tal-ilma, l-enerġija, it-trasport u tal-posta, GU L 188, 16.7.2008, p. 28.

⁽⁵⁾ Id-Deciżjoni tal-Kummissjoni 2008/741/KE tal-11 ta' Settembru 2008 li tistabbilixxi li l-Artikolu 30(1) tad-Direttiva 2004/17/KE tal-Parlament Ewropew u tal-Kunsill tal-31 ta' Marzu 2004 li tikkordina l-proċeduri ta' akkwisti ta' entitajiet li joperaw fis-setturi tas-servizzi tal-ilma, l-enerġija, t-trasport u postali japplika għall-produzzjoni u l-bejgħ bl-ingrossa tal-elettriku fil-Polonja, GU L 251, 19.9.2008, p. 35.

⁽⁶⁾ Id-Deciżjoni tal-Kummissjoni tad-19 ta' Ġunju 2006 li tistabbilixxi li l-Artikolu 30(1) tad-Direttiva 2004/17/KE tal-Parlament Ewropew u tal-Kunsill tal-31 ta' Ġunju 2004 li tikkordina l-proċeduri ta' akkwisti ta' entitajiet li joperaw fis-setturi tas-servizzi tal-ilma, l-enerġija, it-trasport u postali japplika għall-produzzjoni u l-bejgħ tal-elettriku fil-Finlandja, hliet għall-Gżejjer Åland, GU L 168, 21.6.2006, p. 33.

⁽⁷⁾ Id-Deciżjoni tal-Kummissjoni tad-29 ta' Ottubru 2007 li teżenta l-produzzjoni u l-bejgħ tal-elettriku fl-Iżvezja mill-applikazzjoni tad-Direttiva 2004/17/KE tal-Parlament Ewropew u tal-Kunsill tal-31 ta' Marzu 2004 li tikkordina l-proċeduri ta' akkwisti ta' entitajiet li joperaw fis-setturi tas-servizzi tal-ilma, l-enerġija, t-trasport u dak postali, GU L 287, 1.11.2007, p. 18.

⁽⁸⁾ Ara l-punt 328 tas-sentenza tal-Qorti tal-Prim'Istanza (it-Tielet Awla) tat-28 ta' Frar 2002. Atlantic Container Line AB u Ohrajn vs il-Kummissjoni tal-Komunitajiet Ewropej. Kawża T-395/94. Rapporti tal-Qorti Ewropea 2002 Pagna II-00875.

⁽⁹⁾ iġifieri l-kwantità tal-elettriku meħtieġa għall-konsum intern u l-esportazzjoni.

⁽¹⁰⁾ 23,5 % skont l-informazzjoni mogħtija mill-awtoritajiet Awstrijaċi.

⁽¹¹⁾ Ara Premessa 10 tad-Deciżjoni 2008/585/KE. "[...] l-elettriku importat jghodd bejn wiehed u iehor għal kwart tal-bżonnijiet kollha tagħha, b'mod partikolari għall-enerġija ta' tagħbija bażi."

⁽¹²⁾ Ara, per eżempju l-Premessa 12 tad-Deciżjoni 2007/706/KE. Tabilhaqq, fil-każijiet tal-Finlandja u l-Iżvezja, thalliet miftuħa l-eżistenza ta' suq reġjonali, li, jekk jittiehed bhala referenza, l-livelli ta' konċentrazzjoni jgħibhom għal 40 %.

bil-faħam u bil-gass. Barra mill-pjanijiet tas-CEZ, hemm ukoll proġetti, b'mod partikolari fil-qasam tas-sorsi ta' enerġija li jistgħu jiġġeddu, li huma mfassla minn oħrajn sa ċertu punt fuq livell ta' trażmissjoni u b'mod partikolari fuq livell ta' distribuzzjoni.

- (17) Barra minn hekk, anke jekk jirrappreżentaw parti żgħira mill-ammont totali tal-elettriku prodott u/jew ikkunsmat fi Stat Membru, it-thaddim tal-mekkanizmi tal-bilanċ għandhom ikunu kkunsidrati wkoll bħala indikatur addizzjonali. Skont l-informazzjoni disponibbli, ix-xogħlijiet tal-mekkanizmu tal-bilanċ – b'mod partikolari l-prezzijiet ibbażati fuq is-swieq u s-suq tal-istess jum (intra-day) zviluppaw tajjeb b'dewmien fl-gheluq ta' siegħa u nofs, jiġifieri l-possibiltà għal daww li jużaw in-netwerk biex jirrangaw il-pożizzjoni tagħhom kull siegħa u nofs – jkunu b'tali mod li ma jikkostitwixxux ostaklu għall-produzzjoni tal-elettriku ladarba hi suġġetta għall-espożizzjoni għall-kompetizzjoni.
- (18) Minhabba l-karatteristiċi tal-prodott ikkonċernat (l-elettriku) u l-iskarsezza jew l-indisponibilità ta' prodotti jew servizzi sostitwibbli adegwati, il-kompetizzjoni fil-prezzijiet u l-formazzjoni tal-prezzijiet jassumu importanza akbar fil-valutazzjoni tal-grad ta' kompetizzjoni tas-swieq tal-elettriku. Fir-rigward tal-utenti industrijali kbar (finali), in-numru ta' klijenti li jibdlu l-fornitur jista' jserwi ta' indikatur ta' kompetizzjoni fil-prezz u, b'hekk, indirettament, "indikatur naturali" tal-effettività tal-kompetizzjoni. Jekk huma f'tit il-klijenti li jibdlu, x'aktarx li hemm problema bit-thaddim tas-suq, anki jekk m'għandhomx jiġu inorati l-vantaġġi implikati mill-possibiltà ta' negozjar mill-ġdid mal-fornitur storiku" ⁽¹⁾. Barra minn hekk, "l-eżistenza ta' prezzijiet regolati għall-utenti finali hija bla dubju fattur determinanti tal-imġiba tal-klijenti[...]. Minkejja li ż-żamma tal-kontrolli tista' tiġi ġġustifikata f'perjodu ta' tranżizzjoni, dawn ikomplu jikkawżaw aktar distorsjonijiet hekk kif joqrob il-bżonn ta' investimenti" ⁽²⁾.
- (19) Skont l-aħħar informazzjoni disponibbli, ir-rata ta' daww li jibdlu fir-Repubblika Ċeka giet ikkwalfikata li qiegħda fl-"ogħla livell" ⁽³⁾ u, skont l-aħħar informazzjoni mogħtija mill-awtoritajiet Ċeki fir-risposta tagħhom tad-9 ta' Ottubru, "kemm ilu miftuħ is-suq tal-elettriku kważi kull konsumatur sekondarju fis-segment kbir tal-konsument biddel il-fornitur tal-elettriku tiegħu". Dan għandu jitqies fuq l-isfond tas-sitwazzjoni kif deskritta fid-Deciżjonijiet preċedenti rigward is-settur tal-elettriku, li fihom ir-rati ta' bdil għal utenti industrijali kbar u kbar hafna

jvarjaw bejn aktar minn 75 % (id-Deciżjoni 2006/422/KE dwar il-Finlandja) u 41,5 % (id-Deciżjoni 2008/585/KE dwar l-Awstrija). Barra minn hekk, is-swieq tal-provvista (għad-djar, il-konsumaturi industrijali, eċċ) ġew definiti mill-Kummissjoni fid-deciżjoni preċedenti ta' prassi bħala swieq ta' prodotti separati, u jistgħu, minhabba l-influenza ta' kumpaniji ta' fornituri b'saħħithom u stabbiliti sewwa, ikollhom xenarju kompetittiv differenti l-bejgħ bl-ingrossa jew is-suq tal-produzzjoni. Il-livell għoli ta' daww li jibdlu jista' għalhekk ma jiġix ikkunsidrat bħala indikatur mhux ekwivoku tal-espożizzjoni diretta għall-kompetizzjoni.

- (20) Fir-rigward tal-produzzjoni tal-elettriku fir-Repubblika Ċeka, is-sitwazzjoni għaldaqstant tista' tingħata fil-qosor kif ġej: l-ishma aggregati mis-suq tal-akbar tliet produttori huma għolja, imma l-iktar importanti, l-ikbar produttur wahdu jirrappreżenta sehem mis-suq ta' kważi 70 %, mingħajr ma kien kontrobalanċjat mill-elettriku importat, billi għall-kuntrarju r-Repubblika Ċeka ilha esportatur nett kostanti ta' kwantitajiet sostanzjali tal-elettriku għall-inqas għal dawn il-hames snin li għaddew. Kif deskritt fil-Premessa 17, it-thaddim tal-mekkanizmu tal-bilanċ ma jikkostitwixxix ostaklu għall-espożizzjoni diretta għall-kompetizzjoni tas-suq tal-produzzjoni tal-elettriku u hemm grad għoli ta' daww li jibdlu. Il-mekkanizmu tal-bilanċ li jahdem tajjeb u l-livell għoli ta' daww li jibdlu ma jistax, iżda, jegħleb il-grad pjuttost għoli ta' konċentrazzjoni, u b'mod partikolari is-sehem għoli tal-produttur il-kbir, meta tiġi kkunsidrata wkoll il-ġurisprudenza msemmija taħt il-Premessa 14.

IV. KONKLUŻIONIJET

- (21) Fid-dawl tal-fatturi investigati fil-premessi 9 sa 20, għandu jiġi konkluż li l-produzzjoni tal-elettriku attwalment mhix esposta direttament għall-kompetizzjoni fir-Repubblika Ċeka. Għalhekk, l-Artikolu 30(1) tad-Direttiva 2004/17/KE mhux applikabbli għal kuntratti mahsuba biex jippermettu t-tweġġ ta' daww l-attivitajiet fir-Repubblika Ċeka. B'konsegwenza ta' dan, id-Direttiva 2004/17/KE tissokta tapplika meta entitajiet kontraenti jagħtu kuntratti bil-ghan li jippermettu li titwettagħ il-produzzjoni tal-elettriku fir-Repubblika Ċeka, jew meta jorganizzaw kompetizzjonijiet ta' tfassil għat-tweġġ ta' daww l-attivitajiet fir-Repubblika Ċeka.
- (22) Din id-Deciżjoni hi bbażata fuq is-sitwazzjoni tad-dritt u tal-fatt minn Lulju sa Ottubru 2008 kif tidher mill-informazzjoni mressqa mir-Repubblika Ċeka, mill-Komunikazzjoni tal-2007 u mid-Dokument tal-Istaf tal-2007, mir-Rapport Finali kif ukoll mir-Rapport tal-Progress 2007 u l-anness tiegħu. Tista' tiġi riveduta, jekk xi tibdiliet sinifikanti fis-sitwazzjoni legali jew fattwali jfissru li jintlahqu l-kundizzjonijiet għall-applikabbiltà tal-Artikolu 30(1) tad-Direttiva 2004/17/KE,

⁽¹⁾ Ir-Rapport tal-2005, p. 9.

⁽²⁾ L-Anness Tekniku, p. 17.

⁽³⁾ Ara ir-Rapport fuq il-Progress 2007, p. 8, punt 7.

ADOTTAT DIN ID-DEĊIŻJONI:

Artikolu 1

L-Artikolu 30(1) tad-Direttiva 2004/17/KE mhux applikabbli għall-produzzjoni tal-elettriku fir-Repubblika Ċeka. B'konsegwenza ta' dan, id-Direttiva 2004/17/KE għandha tissoġta tapplika għal kuntratti mogħtija minn entitajiet kontraenti u maħsuba biex jippermettulhom iwettqu dawk l-attivitajiet fir-Repubblika Ċeka.

Artikolu 2

Din id-Deciżjoni hija indirizzata lir-Repubblika Ċeka.

Magħmula fi Brussell, 22 ta' Diċembru 2008.

Għall-Kummissjoni

Charlie McCREEVY

Membru tal-Kummissjoni
